

63. Qatt!

Meta jmutlek xi hadd
ma terġa' tarah qatt.
Għal xejn ta' xejn tittama
li taqla' dik l-irhama,
u terġa' tarah ħaj.
Meta jmutlek xi hadd
ma terġa' tarah qatt,
qatt, qatt, qatt.

Ja Qatt! kemm inti kiefer,
għandek tat-tigra d-dwiefer,
għandek tat-tigra l-qalb!
Tlabtek biex nara 'l marti,
għidtlek li wiċċha nsejtu
daqs kemm bkejtu,
għidtlek minuta waħda,
ah le! tagħtinix ċaħda,
wegħibtni qatt, qatt, qatt.

Ergajt tlabtek u għidtlek
dan ibni ta' sitt xhur
ħallietu, darba waħda
ħallih jaraha u mur,
wegħibtni qatt qatt qatt.

U mill-bidu tad-dinja
kull min mietlu xi hadd
ma' reġa' lemħu qatt.

Ja Qatt,
qalbek aktar miż-żonqor,
li l-ebda fies ma jonqor,
iebsa;
aktar mil-liġi li torbot
il-kwiekeb ma' xulxin;
aktar mill-art li tigħbed
il-ħwejjeg taqqalin;
dik qalbek iebsa ż-żejjed,
iż-żejjed taż-żejjed,

bla ebda moghdrija,
dejjemija,
bhall-pendlu ta' l-arlogg ghandha hoss wiehed,
qatt rieqed:
qatt – qatt: qatt – qatt.